

## பிரஸார் பாரதி

அகில இந்திய வானொலி, சென்னை - 4

07 03 2026

6 45

சனிக்கிழமை

காலை

தலைப்புச் செய்திகள்

1. 2025ஆம் அண்டு சிவில் சர்வீஸ் தேர்வுகளில் வெற்றி பெற்ற அனைவருக்கும் பிரதமர் திரு நரேந்திர மோடி வாழ்த்து தெரிவித்துள்ளார்.
2. நாட்டில் பாதுகாப்பு, விண்வெளித் துறைகளில் புத்தொழில், விரைவாக வளர்சியடைந்து வருவதாக மத்திய அமைச்சர் திரு. பியூஷ் கோயல் தெரிவித்துள்ளார்.
3. மாநிலங்களவை தேர்தலில் போட்டியிட மனுதாக்கல் செய்துள்ள திமுக, அஇஅதிமுக, காங்கிரஸ், பாமக, தேமுதிக வேட்பாளர்கள் போட்டியின்றி தேர்வு செய்யப்பட உள்ளனர்.
4. தமிழகத்தில் நாளுக்கு நாள் சட்டம்-ஒழுங்கு மோசமடைந்து வருவதாக பிஜேபி மாநில தலைவர் திரு. நயினார் நாகேந்திரன் குற்றம் சாட்டியுள்ளார்.
5. ஆல் இங்கிலாந்து ஓபன் பேட்மிண்டன் போட்டியின் ஆடவர் ஒற்றையர் பிரிவில் இந்தியாவின் லக்ஷயா சென் அரையிறுதிக்கு முன்னேறியுள்ளார்.

--- இனி விரிவான செய்திகள் ---

<<<<>>>>

2025ஆம் அண்டு சிவில் சர்வீஸ் தேர்வுகளில் வெற்றி பெற்ற அனைவருக்கும் பிரதமர் திரு நரேந்திர மோடி வாழ்த்து தெரிவித்துள்ளார்.

அவர்களின் அர்ப்பணிப்பு, விடாமுயற்சி மற்றும் கடின உழைப்பு ஆகியவை இந்த குறிப்பிடத்தக்க மைல்கல்லை அடைய உதவியுள்ளதாக அவர் குறிப்பிட்டார்.

குடிமைப் பணிகள் தேர்வில் தேர்ச்சி பெறுவது, பொது சேவையின் ஒரு முக்கியமான பயணத்தின் தொடக்கத்தைக் குறிக்கிறது என்று பிரதமர் தெரிவித்தார்.

நாட்டுக்கு சேவையாற்றவும், மக்களின் விருப்பங்களை நிறைவேற்றவும் தயாராக உள்ள வெற்றியாளர்களுக்கு அவர் நல்வாழ்த்துகளைத் தெரிவித்துக் கொண்டார்.

தேர்வில் விரும்பிய முடிவைப் பெறாதவர்கள், இதுபோன்ற தருணங்கள் கடினமாக இருந்தாலும் ஒரு பெரிய பயணத்தில் இது

ஒரு முயற்சி மட்டுமே என்பதை கருத்தில் கொண்டு தொடர்ந்து முயற்சிகளை மேற்கொள்ளுமாறு கேட்டுக்கொண்டார்.

<<<<>>>>

பாதுகாப்பு மற்றும் விண்வெளித் துறைகளில் இந்தியாவின் புத்தொழில், விரைவாக வளர்சியடைந்து வருவதாக மத்திய வர்த்தகம் மற்றும் தொழில்துறை அமைச்சர் திரு. பியூஷ் கோயல் தெரிவித்துள்ளார்.

புது தில்லியில் உள்ள தேசிய பாதுகாப்பு கல்லூரில் நேற்று நடைபெற்ற நிகழ்ச்சி ஒன்றில், 'இந்தியாவின் உற்பத்தித் துறையை மேம்படுத்துதல் - அரசு மற்றும் கொள்கையின் பங்கு' என்ற தலைப்பில் அவர் உரையாற்றினார்.

நாட்டின் குறு, சிறு மற்றும் நடுத்தர தொழில் நிறுவனங்கள் புதுமையான கண்டுபிடிப்புகளை உலகளாவிய விநியோகச் சங்கிலிகளுடன் இணைப்பதன் மூலம் இந்த மாற்றம் வலுப்பெற்று வருவதாக அவர் குறிப்பிட்டார்.

<<<<>>>>

மக்களவைத் தலைவர் திரு. ஓம் பிர்லா மீது எதிர் கட்சிகள் அளித்துள்ள நம்பிக்கையில்லாத் தீர்மானம் மீதான விவாதம் மக்களவையில் வரும் திங்கட்கிழமை நடைபெறவுள்ளது.

நாடாளுமன்ற பட்ஜெட் கூட்டத்தொடரின் இரண்டாவது அமர்வு நாளை மறுநாள் தொடங்குகிறது.

கடந்த மாதம் நடைபெற்ற பட்ஜெட் கூட்டத்தொடரின் முதல் அமர்வின் போது, மக்களவைத் தலைவர் ஒருதலைப்பட்சமாகச் செயல்படுவதாகக் குற்றம் சாட்டி, அவரைப் பதவியிலிருந்து நீக்கக் கோரி எதிர்க்கட்சிகள் மக்களவை பொதுச்செயலாளரிடம் நம்பிக்கையில்லா தீர்மானத்தை அளித்தன.

காங்கிரஸ், சமாஜ்வாடி, திமுக, இடதுசாரிகள் உள்ளிட்ட கட்சிகளைச் சேர்ந்த 118 மக்களவை உறுப்பினர்கள் இதில் கையெழுத்திட்டிருந்தனர்.

இந்தத் தீர்மானம் விவாதத்திற்கு எடுத்துக் கொள்ளப்பட்டால், திரு. ஓம் பிர்லா அவைக்கு தலைமை வகிக்க மாட்டார்.

இதற்கிடையில், பிஜேபி மற்றும் காங்கிரஸ் கட்சிகள் தங்களது மக்களவை உறுப்பினர்கள் மார்ச் 9ஆம் தேதி முதல் 10ஆம் தேதி

வரை கட்டாயம் அவையில் இருக்கவேண்டும் என்று கொறடா உத்தரவு பிறப்பித்துள்ளன.

<<<<>>>>

தமிழகத்தில் இருந்து மாநிலங்களைவக்கு காலியாகும் 6 இடங்களுக்கு போட்டியிட திமுக, அஇஅதிமுக, காங்கிரஸ், பாமக, தேமுதிக கட்சிகளின் சார்பில் தாக்கல் செய்யப்பட்ட மனுக்கள் ஏற்றுக்கொள்ளப்பட்டுள்ளதாக தேர்தல் அதிகாரி தெரிவித்துள்ளார்.

சுயேச்சையாக போட்டியிட தாக்கல் செய்யப்பட்ட 7 பேரின் மனுக்கள் நிராகரிக்கப்பட்டது.

இதனால் திமுக சார்பில் திரு. திருச்சி சிவா, திரு. கான்ஸ்டன்டைன் ரவீந்திரன், அஇஅதிமுக சார்பில் திரு. தம்பிதுரை, பாமக சார்பில் திரு. அன்புமணி ராமதாஸ், காங்கிரஸ் சார்பில் திரு. கிரிஸ்டோஃபர் மாணிக்கம், தேமுதிக சார்பில் திரு. எல்.கே. சுதீஷ் ஆகியோர் போட்டியின்றி தேர்வு செய்யப்பட உள்ளனர்.

இதற்கான முறைப்படியான அறிவிப்பு இன்று வெளியாகும் என்று எதிர்பார்க்கப்படுகிறது.

<<<<>>>>

திருநெல்வேலி மாவட்டம் வள்ளியூரில் 30 கோடி ரூபாய்

மதிப்பில் கட்டப்பட்டுள்ள மாவட்ட அரசு தலைமை மருத்துவமனைக் கட்டிடத்தை துணை முதலமைச்சர் திரு. உதயநிதி ஸ்டாலின் நேற்று திறந்து வைத்தார்.

19 மாவட்டங்களில் தலா ஒரு அரசு மருத்துவமனை, மாவட்ட அரசு தலைமை மருத்துவமனையாக தரம் உயர்த்தப்படும் என்ற மாநில அரசின் உத்தரவுப்படி வள்ளியூர் அரசு மருத்துவமனை 200 படுக்கைகளைக் கொண்ட மாவட்ட அரசு தலைமை மருத்துவமனையாக தரம் உயர்த்தப்பட்டுள்ளது.

இந்த மருத்துவமனையில் அவசர சிகிச்சைப் பிரிவு, ரத்தப் பரிசோதனைப் பிரிவு, உடற்கூராய்வு பிரிவு, சி.டி. ஸ்கேன், அல்ட்ரா சவுண்ட் உள்ளிட்ட பல்வேறு வசதிகள் செய்து தரப்பட்டுள்ளதாக மாநில அரசின் செய்திக்குறிப்பில் தெரிவிக்கப்பட்டுள்ளது.

<<<<>>>>

தமிழகத்தில் நாளுக்கு நாள் சட்டம்-ஒழுங்கு மோசமடைந்து வருவதாக பிஜேபி மாநில தலைவர் திரு. நயினார் நாகேந்திரன் குற்றம் சாட்டியுள்ளார்.

காரைக்காலில் நேற்று செய்தியாளர்களிடம் பேசிய அவர், மாநிலத்தின் பல்வேறு பகுதிகளில் நாள்தோறும் குற்றச் சம்பவங்கள் நடைபெற்று வருவதாக கூறினார்.

நாங்குநேரியில் கிராமம் ஒன்றில் ஷெட்யூல்டு வகுப்பை சேர்ந்த மக்கள் மீது நடத்தப்பட்ட தாக்குதல் வேதனையளிப்பதாக அவர் கூறினார்.

போதைப்பொருட்கள் தாராளமாக கிடைப்பதால் குற்றங்களும் அதிகரித்துள்ளதாக அவர் தெரிவித்தார்.

<<<<>>>>

தருமபுரி மாவட்டம் தீர்த்தமலை ஊராட்சிக்குட்பட்ட கட்டரசம்பட்டி கிராமத்தைச் சேர்ந்த திரு. அருண்குமார் அகில இந்திய சிவில் சர்வீஸ் தேர்வில் வெற்றி பெற்று அந்த கிராமத்திற்கு பெருமை சேர்த்துள்ளார்.

8வது முறையாக முயற்சி செய்து தமிழ் வழியிலேயே தேர்வெழுதி வெற்றி பெற்றுள்ளதாக அவர் பெருமையுடன் கூறினார்.

(Voice Byte — Arun Kumar — 32 Sec)

<<<<>>>>

நீலகிரி மாவட்டம் முதுமலை புலிகள் காப்பகம் மற்றும் மசினகுடி வனக்கோட்டத்தில் ஒருங்கிணைந்த பாறு கழுகுகள் கணக்கெடுப்பு பணி இன்றும் நாளையும் நடைபெற உள்ளது.

பயிற்சி பெற்ற கழுகு நிபுணர் தலைமையிலான குழுவினர், பாறை சிகரங்கள் மற்றும் மரங்களில் உள்ள இனப்பெருக்க கூடுகளை மையமாக வைத்து இப்பணியை மேற்கொள்ள உள்ளதாக எமது செய்தியாளர் தெரிவிக்கிறார்.

(Voice Byte - Saravanan - 42 Sec)

<<<<>>>>

இருவரிச் செய்திகள்

ஈரானில் ராணுவம், கடற்படை மற்றும் அரசு நிர்வாகத்திற்கு இடையிலான தகவல் தொடர்பை துண்டித்துவிட்டதாக அமெரிக்க அதிபர் திரு. டோனல்ட் ட்ரம்ப் தெரிவித்துள்ளார்.

-----

கடந்த சில நாட்களாக தடைபட்டிருந்த விமானப் போக்குவரத்தை கத்தார் மீண்டும் தொடங்கியுள்ளது.

-----

மேற்காசியாவில் சிக்கித் தவித்த 7 ஆயிரத்து 205 இந்தியர்கள்  
நேற்று 40 விமானங்கள் மூலம் இந்தியாவுக்கு அழைத்து  
வரப்பட்டனர்.

-----

நாகை மாவட்டம் வேளாங்கண்ணியில் தவக்காலத்தை முன்னிட்டு  
நேற்று நடைபெற்ற சிலுவை பாதை ஊர்வலத்தில்  
ஆயிரக்கணக்கானோர் பங்கேற்றனர்.

-----

விழுப்புரம் நாடாளுமன்ற உறுப்பினர் மேம்பாட்டு நிதியிலிருந்து  
70 லட்சம் ரூபாய் மதிப்பில் கட்டப்பட்டுள்ள போட்டித் தேர்வு  
மாணவர்களுக்கான குடில்களை மாவட்ட ஆட்சியர் திரு. ஷேக்  
அப்துல் ரகுமான் நேற்று திறந்து வைத்தார்.

-----

குன்றத்தூர் ஊராட்சி ஒன்றியத்திற்குட்பட்ட ஊராட்சிகளில்  
இரண்டரை கோடி ரூபாய் மதிப்பீட்டில் முடிவுற்ற பல்வேறு பணிகளை  
அமைச்சர் திரு. தா.மோ. அன்பரசன் நேற்று துவக்கி வைத்தார்.

-----

தூத்துக்குடி மாவட்டம் நாலாட்டின்புதூரில் போக்சோ வழக்கில்  
சம்பந்தப்பட்ட குற்றவாளிக்கு 20 வருடங்கள் கடுங்காவல் சிறை

தண்டனை விதித்து தூத்துக்குடி போக்சோ நீதிமன்றம்

தீர்ப்பளித்துள்ளது.

-----

பாஸ்போர்ட் சேவைகள் குறித்து பொதுமக்களுக்கு விழிப்புணர்வு ஏற்படுத்தும் நிகழ்ச்சி சென்னை சாலிகிராமத்தில் இன்று காலை நடைபெற உள்ளது.

-----

விளையாட்டுச் செய்திகள்

ஆல் இங்கிலாந்து ஓபன் பேட்மிண்டன் போட்டியின் ஆடவர் ஒற்றையர் பிரிவில் இந்தியாவின் லக்ஷயா சென் அரையிறுதிக்கு முன்னேறியுள்ளார்.

நேற்று நடைபெற்ற காலிறுதி ஆட்டத்தில் அவர், 21-13, 21-16 என்ற செட் கணக்கில் சீனாவின் Li Shifeng-ஐ வென்றார்.

இன்று மாலை மணி 4.30க்கு நடைபெற உள்ள அரையிறுதிப் போட்டியில் லக்ஷயா சென் - கனடாவின் Victor Lai-ஐ எதிர்கொள்கிறார்.

-----

செக் குடியரசில் நடைபெற்ற Prague சர்வதேச செஸ் போட்டியின் இறுதிச்சுற்றில் இந்தியாவின் அரவிந்த் சிதம்பரம் - செக் குடியரசின் கிராண்ட் மாஸ்டர் டேவிட் நவாராவை தோற்கடித்து, 5 புள்ளிகளுடன் இரண்டாமிடத்தைப் பிடித்தார்.

-----

ஐ.எஸ்.எல். கால்பந்து போட்டியில் ஜம்ஷெட்பூர் அணி 1-0 என்ற கோல் கணக்கில் காசி அணியை வென்றது.

மற்றொரு போட்டியில் மோகன் பஹான் அணி 5-1 என்ற கோல் கணக்கில் ஒடிசா அணியை வீழ்த்தியது.

<<<<The End>>>>